

## مہاجرین جلسہ

(۲۹)

### حضرت سودہ بنت زمعہ رضی اللہ عنہا

نسب

حضرت سودہ بنت زمعہ کے دادا کا نام قیس بن عبد شمس تھا۔ عبدود بن نصران کے چوٹھے اور عامر بن لوئی آٹھویں جد تھے۔ قریش کا گوت بنو عامر، عامر بن لوئی کے نام سے منسوب ہے اور حضرت سودہ اسی نسبت سے عامریہ کہلاتی ہیں۔ لوئی پر حضرت سودہ کا سلسلہ نسب آں حضرت صلی اللہ علیہ وسلم کے شجرے سے جاتلتا ہے۔ عامر کے بھائی کعب بن لوئی آپ کے آٹھویں جد تھے۔ حضرت سودہ کی والدہ شموس بنت قیس انصار کے قبیلہ بنو نجادر سے تھیں اور مکہ سے بیا ہی ہوئی تھیں۔

حضرت سودہ کا بیاہ حضرت سکران بن عمرو سے ہوا تھا جو قریش کے مشہور سردار سہیل بن عمرو کے بھائی تھے۔ عبد شمس بن عبدود حضرت سکران کے دادا اور حضرت سودہ کے پردادا تھے۔ ام الاسود حضرت سودہ کی کنیت تھی۔ بھارتی نژاد امریکی ماہر قانون و اسلامی شریعہ Raj Bhala کا کہنا ہے کہ نبی صلی اللہ علیہ وسلم سے نکاح کے وقت حضرت سودہ کی عمر پچاس برس کے لگ بھگ تھی۔ اس حساب سے ان کا سن پیدائش قریباً ۵۷ء بنتا ہے (Islamic Law Understanding)۔ ان کی بہن حضرت ام کلثوم بنت زمعہ حضرت حویطہ بن عبد العزیز سے بیا ہی ہوئی تھیں۔

## بیعت ایمان

حضرت سودہ اپنے خاندان میں ایمان لانے والی پہلی خاتون تھیں۔ اسلام کے ابتدائی زمانہ میں اسلام قبول کرنا اور اس کا اظہار کرنا جان جو کھوں میں ڈالنا تھا۔ ایمان لانے والے کے گھروالے، خاندان اور سردار ان مکہ مل کر اسے ظلم و تشدد کا نشانہ بناتے اور اسلام چھوڑنے پر مجبور کرتے۔ ان مشکل حالات میں بھی حضرت سودہ بنت زمعہ ہاتھ پر ہاتھ دھرے نہیں بیٹھی رہیں، بلکہ اپنے خاندان میں اسلام کی تبلیغ شروع کر دی۔ ان کی پر اثر تبلیغ سے ان کے شوہر حضرت سکران بن عمر و اور ان کے بھائی حضرت مالک بن زمعہ نے رسول اللہ صلی اللہ علیہ وسلم کے دست مبارک پر بیعت ایمان کی۔ انھی کی دعوت پر بنو عامر کے حضرت عبد اللہ بن سہیل، حضرت حاطب بن عمر، حضرت سلیط بن عمر، ان کی اہلیہ حضرت فاطمہ بنت علقہ اور حضرت ابو سبرہ بن ابو رہم مسلمان ہوئے۔ جبše کی پہلی ہجرت کے وقت تک حضرت سودہ اور ان کے شوہر مکہ میں مقیم رہے۔

## جبše کی ہجرت ثانیہ

ابن جوزی کی مرتبہ فہرست کے مطابق کل ایک سو آٹھ مہاجرین نے جبše کی طرف ہجرت کی۔ بنو عامر بن لوئی کے گیارہ (ابن ہشام: آٹھ) افراد کو شرف ہجرت حاصل ہوا۔ حضرت سودہ بنت زمعہ اور ان کے شوہر حضرت سکران نے ہجرت ثانیہ میں جبše کا رخ کیا۔ حضرت سودہ کے بھائی حضرت مالک بن زمعہ، ان کی اہلیہ حضرت عمرہ بنت سعدی اور بنو عامر کے حضرت ابو سبرہ بن ابو رہم، حضرت ام کلثوم بنت سہیل، حضرت عبد اللہ بن مخرمہ، حضرت عبد اللہ بن سہیل، حضرت سلیط بن عمر، حضرت سعد بن خولہ اور حضرت حاطب بن عمر و ان کے ہم سفر تھے۔

## مکہ کو مراجعت

حضرت سودہ بنت زمعہ اور ان کے شوہر حضرت سکران بن عمر و ان تینتیس اصحاب میں شامل تھے جو مشرکین مکہ کے اسلام کی افواہ سن کر جبše سے جلد لوٹ آئے اور مکہ میں داخل ہو گئے۔ حضرت عثمان بن عفان، ان کی اہلیہ حضرت رقیہ بنت رسول اللہ، حضرت عبد الرحمن بن عوف، حضرت عبد اللہ بن مسعود، حضرت ابو عبیدہ بن الجراح کے علاوہ بنو عامر بن لوئی سے تعلق رکھنے والے حضرت عبد اللہ بن مخرمہ، حضرت عبد اللہ بن سہیل، حضرت ابو سبرہ بن ابو رہم، ان کی اہلیہ حضرت ام کلثوم بنت سہیل اور بنو عامر کے حلیف حضرت سعد بن خولہ بھی مکہ لوٹ آئے۔ ان اصحاب نے مکہ ہی سے مدینہ ہجرت کی اور غزوہ بدرا میں شریک ہوئے، ماسوے

حضرت سکران کے، جنہوں نے ہجرت مدینہ سے قبل مکہ میں وفات پائی اور حضرت عبد اللہ بن سہیل کے جنہیں ان کے والد سہیل بن عمرو نے بیڑیوں سے جگڑ کر قید کر لیا۔

### نبی صلی اللہ علیہ وسلم سے عقد

جب شہ سے مکہ لوٹنے کے کچھ ہی دیر کے بعد حضرت سکران کی وفات ہو گئی۔ طبری اور ابن اثیر نے بیان کیا ہے کہ حضرت سکران نے جب شہ میں مرتد یا نصرانی ہو کر وفات پائی۔ واقعہ، ابن الحنفی اور ابن سعد نے اس روایت کو قبول نہیں کیا۔ بلاذری بھی کہتے ہیں: یہ روایت درست نہیں۔

۱۰/ نبوی: سیدہ خدیجہ کی وفات کو تین سال گزرے تھے کہ حضرت عثمان بن مظعون کی الہمیہ حضرت خولہ بنت حکیم نبی صلی اللہ علیہ وسلم کے پاس آئیں اور کہا: یا رسول اللہ، میں دیکھ رہی ہوں کہ خدیجہ کے چلے جانے کے بعد آپ تہبا ہو گئے ہیں۔ فرمایا: ہاں، وہ بچوں کی ماں اور گھر کی مالکن تھیں۔ حضرت خولہ نے عرض کیا: کیا میں آپ کو رشتہ نہ بتادوں؟ جواب فرمایا: کیوں نہیں، تم خواتین ہی اس کام کے لیے موزوں ہو۔ حضرت خولہ نے کہا: آپ چاہیں تو کواری باکرہ سے اور چاہیں تو بیوہ سے رشتہ ہو سکتا ہے۔ پوچھا: کواری کون ہے؟ بتایا: خلق خدا میں آپ کے سب سے پیارے صاحب ابو بکر کی بیٹی عائشہ۔ فرمایا: بیوہ کون؟ بتایا: سودہ بنت زمعہ، جو آپ پر ایمان لاچکی ہیں۔ آپ نے ان دونوں سے بات کرنے کی اجازت دے دی تو حضرت خولہ پہلے حضرت ابو بکر کے گھر گئیں اور میاں بیوی سے گفتگو کے بعد حضرت عائشہ سے نکاح ہو گیا، البتہ رخصی ہجرت کے بعد مدینہ میں ہوئی۔

حضرت خولہ نے اب حضرت سودہ بنت زمعہ کے گھر کا رخ کیا اور ان سے کہا: اللہ نے تم پر کیا خیر و برکت نازل فرمائی ہے۔ مجھے رسول اللہ صلی اللہ علیہ وسلم نے تمہارا ہاتھ مانگنے کے لیے بھیجا ہے۔ حضرت سودہ نے کہا: میں تواضی ہوں، لیکن میرے والد سے بات کریں۔ حضرت خولہ نے ان سے بات کی توجہ بولے: معزز، خاند انی اور ہم کفور شتہ ہے، تمہاری سہیلی کیا کہتی ہے؟ جواب دیا: اسے یہ نسبت پسند ہے۔ والد نے پھر بھی حضرت سودہ کو بلاؤ کر پوچھنا ضروری سمجھا۔ ان کی ہاں کے بعد رمضان ۱۰/ نبوی میں انہوں نے خود حضرت سودہ کا آپ سے نکاح کر دیا (احمد، رقم ۲۶۹، رقم ۲۵۷، السنن الکبری، بیہقی، رقم ۲۸۷، المجموع الکبیر، طبرانی، رقم ۱۳۱۸)۔

دوسری روایت ذرا مختلف ہے: سیدہ سودہ کی عدت ختم ہوئی تو رسول اللہ صلی اللہ علیہ وسلم نے انھیں بیام نکاح بھیجا۔ انہوں نے جواب دیا: میرا معاملہ آپ کی صواب دیدی پر منحصر ہے۔ آپ نے فرمایا: اپنی شادی کے لیے اپنی قوم کے کسی شخص کو کہو، چنانچہ انہوں نے یہ ذمہ داری اپنے دیور حضرت حاطب بن عمرو کو سونپی (ابن سعد)۔ ابن ہشام نے والی نکاح کے طور پر حضرت سلیط بن عمرو اور حضرت حاطب بن عمرو کے نام لیے، پھر خود ہی بتایا کہ

ابن الحنفی کہتے ہیں: حضرت سلیط اور حضرت حاطب، دونوں بھائی اس وقت سرز میں جب شہ میں تھے۔ بلاذری سیدہ سودہ کے رسول اللہ صلی اللہ علیہ وسلم سے عقد کا ذکر کرتے ہوئے کہتے ہیں کہ ان کے والی نکاح حضرت حاطب بن عمرو تھے، پھر شاذ روایت کے طور پر وہ زمعہ بن قیس کی طرف اشارہ کرتے ہیں۔

کچھ لوگوں کا خیال ہے کہ حضرت سودہ کا بنی صلی اللہ علیہ وسلم سے نکاح حضرت عائشہ سے پہلے ہوا۔ نکاح سے پہلے حضرت سودہ نے خواب میں بنی صلی اللہ علیہ وسلم کو اپنی گردان کے قریب آتے دیکھا، دوسرا بار انھیں لگا کہ چاند ان پر آگرا ہے۔ ان کے شوہر حضرت سکران نے تعبیر کی کہ میں جلد مر جاؤں گا اور محمد صلی اللہ علیہ وسلم تمھیں بیاہ لیں گے۔ ایسا ہی ہوا۔ حضرت سکران نے علیل ہو کر جلد وفات پائی۔ ابن کثیر کہتے ہیں: درست بات یہی ہے کہ حضرت عائشہ کا آں حضور صلی اللہ علیہ وسلم سے نکاح پہلے ہوا، البتہ حضرت سودہ کی رخصتی ان سے پہلے کہ میں ہو گئی۔ حضرت سکران بن عمرو سے حضرت سودہ کے ایک ہی میٹے عبد اللہ ہوئے۔

Encyclopedia of Islam (Brill online 2012) کے مطابق ان کا ایک اور پیٹا عبد الرحمن

ہوا جو جنگ جلوالا میں شہید ہوا۔

ابن ہشام کا بیان ہے کہ رسول اللہ صلی اللہ علیہ وسلم نے حضرت سودہ کو مہر میں چار سو درہم ادا کیے، تاہم ایک شاذ روایت یہ بھی ہے کہ آپ نے ایک بیوی سے ملنے والا گھر انھیں مہر میں دیا (مصنف ابن ابی شیبہ، رقم ۱۶۲۳۸)۔ ظاہر ہے کہ حضرت سودہ سے نکاح سے پہلے حضرت خدیجہ ہی آپ کی زوجیت میں رہی تھیں۔ حضرت عائشہ کی رخصتی سے پہلے تہا حضرت سودہ نے چار برس بنی صلی اللہ علیہ وسلم کے ساتھ گزارے۔

### ترتیب ازدواج

ابن الحنفی کی روایت کے مطابق بنی صلی اللہ علیہ وسلم کی ازدواج مطہرات اس ترتیب سے آپ کے عقد میں آئیں: حضرت خدیجہ بنت خویلہ، حضرت سودہ بنت زمعہ، حضرت عائشہ بنت ابو بکر، حضرت حفصہ بنت عمر، حضرت زینب بنت خزیمہ، حضرت ام حبیبہ بنت ابوسفیان، حضرت ام سلمہ بنت ابوامیہ، حضرت زینب بنت جحش، حضرت جویریہ بنت حارث، حضرت صفیہ بنت حبیبہ، حضرت میمونہ بنت حارث۔ ابن کثیر کہتے ہیں کہ یہ ترتیب زہری کی بیان کردہ ترتیب سے بہتر اور اقرب الاصواب ہے۔ زہری کی ترتیب اس طرح ہے: حضرت خدیجہ، حضرت عائشہ، حضرت حفصہ، حضرت سودہ، حضرت ام حبیبہ، حضرت ام سلمہ، حضرت زینب بنت خزیمہ، حضرت جویریہ بنت حارث، حضرت صفیہ بنت حبیبہ اور حضرت ماریہ قبطیہ۔ اس ترتیب میں حضرت سودہ کا نکاح مدینہ میں چوتھے نمبر میں بتایا جاندارست نہیں۔

حضرت عائشہ، حضرت حفصہ، حضرت سودہ، حضرت ام حبیبہ اور حضرت ام سلمہ قریش سے تعلق رکھتی تھیں۔

### سودہ قرشیہ

حضرت عبد اللہ بن عباس کی روایت ہے: رسول اللہ صلی اللہ علیہ وسلم نے قریش کی ایک بیوہ سودہ کو نکاح کا پیغام بھیجا، جن کے پانچ یا چھ بچے تھے۔ ان کے منع کرنے پر استفسار فرمایا: مجھ سے شادی میں کیا رکاوٹ ہے؟ انھوں نے کہا: آپ مخلوق خدا میں مجھے سب سے زیادہ محبوب ہیں، لیکن آپ کے اکرام کے منافی سمجھتی ہوں کہ یہ بچے دن رات آپ کے سر پر سوار ہیں۔ آپ نے دوبارہ پوچھا: اس کے علاوہ تو کوئی مانع نہیں؟ جب انھوں نے کہا: نہیں تو آپ نے ارشاد فرمایا: اللہ آپ پر رحم کرے، اوٹوں کی پشت پر سوار ہونے والی، قریش کی نیک عورتیں بہتریں ہیں جو اپنے بچوں کے بچپن میں شفقت سے پر ہوتی ہیں اور اپنے خاوندوں کے مال و دولت کی خوب حفاظت کرتی ہیں (احمد، رقم ۲۹۲۳۔ المجم الکبیر، طبرانی، رقم ۱۲۸۳۹۔ مندرجہ بالی، رقم ۲۶۸۷)۔ اس روایت میں جن سودہ کا ذکر ہے، وہ حضرت سودہ بنت زمعہ نہیں، ابن حجر نے انھیں سودہ قرشیہ کا نام دیا ہے، جب کہ ان کے پیش روؤں ابن عبد البر اور ابن اثیر نے ان کا نام صحابیت کی فہرست میں شامل نہیں کیا۔ حضرت ابو ہریرہ کی روایت میں یہی مضمون بیان ہوا، لیکن پیغام نکاح رسول اللہ صلی اللہ علیہ وسلم کا اپنی بچا زاد حضرت ام ہانی کو دینے کا ذکر ہے اور ان کا یہی جواب نقل ہوا ہے (مسلم، رقم ۶۵۴۹)۔ حضرت ابو ہریرہ کی دوسری روایت پیغام نکاح کے ذکر سے خالی ہے اور محض خواتین قریش کے بارے میں رسول اللہ صلی اللہ علیہ وسلم کے ارشاد پر مشتمل ہے (بخاری، رقم ۵۳۶۵)۔ ابن حجر ان روایات کی تقطیق کرتے ہوئے کہتے ہیں: ہو سکتا ہے کہ سودہ سے مراد ام ہانی ہی ہوں اور فاختہ نام کے ساتھ سودہ ان کا لقب رہا ہو یا ہو سکتا ہے کہ یہ کوئی اور خاتون ہوں اور یہ ام المؤمنین حضرت سودہ بنت زمعہ نہیں ہیں (فتح الباری: شرح حدیث ۵۳۶۵)۔

### مدینہ کو ہجرت

ذی الحجہ ۱۲ نبوی میں یثرب کے قبائل اوس و خزرج کے حج پر آئے ہوئے بارہ اہل ایمان نے رسول اللہ صلی اللہ علیہ وسلم کے دست مسعود پر بیعت ایمان کی۔ واپسی پر انھوں نے درخواست کی کہ قرآن پاک سکھانے کے لیے ہمارے ساتھ ایک قاری بھیجا جائے۔ آپ نے حضرت مصعب بن عمر کو ان کے ساتھ روانہ فرمایا۔ یہ یثرب کی طرف جانے والے پہلے مہاجر تھے۔ پھر آپ نے خواب دیکھا کہ آپ مکہ سے ایک کھجروں والی سر زمین کی طرف ہجرت فرمائے ہیں۔ آپ نے سوچا: یہ یمامہ یا ہجر ہوں گے، لیکن یہ یثرب نکلا (بخاری، رقم

۳۶۲۲۔ مسلم، رقم ۵۹۹۔ ابن ماجہ، رقم ۳۹۲۱۔ صحیح ابن حبان، رقم ۲۷۵۔ منذ بزار، رقم ۲۰۸۵)۔ ۱۳ ار نبوی کے حج پر حضرت عمری شرب کے بہتر مسلمانوں کو اپنے ساتھ لائے۔ انہوں نے نبی صلی اللہ علیہ وسلم کے دست مبارک پر نصرت دین کی بیعت کی۔ اس بیعت عقبہ ثانیہ کے بعد آپ نے قریش کے ستائے ہوئے مسلمانوں کو شرب (اب مدینہ) ہجرت کرنے کی اجازت دے دی۔ چنانچہ کفار کی رکاوٹوں کے باوجود ایک ایک کر کے یاٹیوں میں اکثر مسلمان مدینہ ہجرت کر گئے۔ نبی صلی اللہ علیہ وسلم، آپ کی ازواج، یتیاں، حضرت ابو بکر، ان کا کنہبہ، حضرت علی اور چند ضعیف اہل ایمان مکہ میں رہ گئے۔ (۲۶ ستمبر ۶۲۲ء) کی رات اللہ کے اذن پر رسول اللہ صلی اللہ علیہ وسلم حضرت ابو بکر کو ساتھ لے کر سفر ہجرت پر روانہ ہوئے۔ مدینہ تشریف لانے کے بعد آپ نے اپنے آزاد کردہ غلاموں حضرت زید بن حارثہ اور حضرت ابو رافع کو دواونٹ اور پانسودہ ہم دے کر مکہ روانہ فرمایا۔

حضرت ابو بکر نے بھی اپنا کنہبہ لانے کے لیے دو یا تین اونٹ پہنچ ۔ حضرت زید بن حارثہ نے مکہ کے قریب قدید پہنچ کر مزید تین اونٹ خریدے۔ دختران رسول حضرت فاطمہ، حضرت ام کلثوم، ام المومنین سودہ، حضرت زید کی اہلیہ حضرت ام ایمکن اور حضرت اسامہ بن زید نے حضرت زید بن حارثہ اور حضرت ابو رافع کی معیت میں سفر ہجرت کا آغاز کیا۔ حضرت ابو بکر کی اہلیہ حضرت ام رومان، ان کی یتیاں حضرت عائشہ اور حضرت اسماء حضرت عبد اللہ بن ابو بکر کے ساتھ سوار ہوئیں۔ مدینہ پہنچنے تو نبی صلی اللہ علیہ وسلم مسجد نبوی اور ازواج مطہرات کے جھرے بنوانے میں مصروف تھے۔ حضرت ابو بکر کا خانوادہ ان کے پاس پہنچ گیا، ام المومنین حضرت سودہ اور دختران نبی آپ کی خدمت میں حاضر ہو گئیں (مستدرک حاکم، رقم ۲۱۷۴)۔

## جنگ بدرا

غزوہ بدرا میں ستر مشرک جہنم واصل ہوئے اور ستر ہی اہل ایمان کی قید میں آئے۔ حضرت سعد بن ابی و قاص نے خوب تیر اندازی کی۔ ان کا ایک تیر قریش کے سردار سہیل بن عمرو کے کوہے کے پٹھے نا (sciatic nerve) پر لگا اور وہ گر گیا۔ حضرت مالک بن دخشم خرزبی نے اسے قابو کر لیا، لیکن وہ موقع پا کر بھاگ نکلا۔ رسول اللہ صلی اللہ علیہ وسلم خود اسے تلاش کرنے نکلے، کیکر کے درختوں میں چھپا پا کر آپ نے اس کے ہاتھ گردن سے بند ہوا دیے۔ آپ کی اوپنی پر لاد کر اسے مدینہ لا یا گیا اور آپ کے جھرے میں بند کر دیا گیا۔ حضرت سودہ شہداء بدرا حضرت عوف بن عفرا اور حضرت معوذ بن عفرا کے گھر تعزیت کے لیے کئی ہوئی

تحیں۔ وہاں سے لوٹیں تو اپنے دیور سہیل بن عمر کو گردن میں ہاتھ بند ہے ہوئے جھرے کے کونے میں پڑا پایا۔ بے ساختہ ان کے منہ سے نکلا: ابو یزید (سہیل کی کنیت)، تم نے عورتوں کی طرح اپنے ہاتھ بند ہوا لیے، عزت کی موت کیوں نہ مر گئے؟ رسول اللہ صلی اللہ علیہ وسلم نے فوراً سرزنش فرمائی: سودہ، کیا تم اللہ و رسول کے خلاف اکسار ہی ہو؟ انھوں نے مغذرت کرتے ہوئے کہا: یا رسول اللہ، ابو یزید کی حالت دیکھ کر بے قصد میرے منہ سے یہ الفاظ نکل گئے۔ آپ میرے لیے استغفار کر دیں، تب آپ نے ان کے حق میں دعا فرمائی (ابو داؤد، رقم ۲۶۸۰۔ مسند رک حاکم، رقم ۳۲۰۵۔ السنن الکبریٰ، بیہقی، رقم ۱۸۱۳۶)۔ حضرت سودہ کے قبیلے بنو عامر بن لوئی کا مکر زبن حفص سہیل کو چھڑانے آیا تو اس کی یہ پیش کش قبول کر لی گئی کہ سہیل کو چھوڑ دیا جائے اور چار ہزار درہم کا فندیہ آنے تک سہیل کے بجائے اس کے پاؤں میں بیڑی ڈال دی جائے (احمد، رقم ۲۶۸۳۲)۔ حضرت سودہ کا بھائی عبد بن زمعہ بھی قیدیوں میں شامل تھا۔

### طلاق، ارادہ طلاق یا اندیشہ طلاق

۵۵: آیا نبی صلی اللہ علیہ وسلم نے حضرت سودہ کو طلاق دے دی تھی یا صرف ارادہ فرمایا تھا یا یہ محض حضرت سودہ کا اندیشہ تھا۔ ہم نے مختلف روایتوں کو جمع کر دیا ہے، اگرچہ سعودی عرب کے مفتی عبدالعزیز بن باز اور مشہور محدث ناصر الدین البانی کے شاگرد محمد صالح المنجد (پیدائش: ۱۹۶۱ء) نے قرار دیا ہے کہ یہ حضرت سودہ کا اندیشہ تھا یا وہ اپنی سوتن حضرت عائشہ کے لیے ایثار کر کے رسول اللہ صلی اللہ علیہ وسلم کی رضا چاہتی تھیں۔ طلاق یا ارادہ طلاق کی روایتیں درست نہیں۔ آپ نے بھی طلاق و افتراق کے بجائے صلح کو ترجیح دی، اس لیے کہ **وَالصُّلُحُ خَيْرٌ**، ”صلح بہتر ہے“ (النساء: ۳)۔

حضرت عائشہ فرماتی ہیں: سودہ بوڑھی ہو گئی تھیں اور نبی صلی اللہ علیہ وسلم ان سے اتنی رغبت نہ رکھتے تھے۔ انھیں معلوم تھا کہ آپ کامیلان میری طرف زیادہ ہے، اس لیے انھوں نے اس اندیشہ سے کہ آپ ان کو چھوڑ نہ دیں، عرض کیا: یا رسول اللہ، میری باری کا دن عائشہ کو دے دیں۔ آپ اس پر راضی ہو گئے (الطبقات الکبریٰ، رقم ۳۱۹۔ السنن الکبریٰ، رقم ۳۲۶)، گویا یہ ان کا حفظ مالقدم تھا۔

حضرت سودہ کو اندیشہ ہوا کہ رسول اللہ صلی اللہ علیہ وسلم انھیں طلاق دے دیں گے تو درخواست کی: مجھے طلاق نہ دیں، اپنے پاس رہنے دیں اور میری باری کا دن عائشہ کو دے دیں (ترمذی، رقم ۳۰۲۰۔ ابن ماجہ، رقم ۱۹۷۲۔ السنن الکبریٰ، رقم ۳۲۷۔ المعجم الکبیر، طبرانی، رقم ۱۵۱۳۲)۔

حضرت عائشہ فرماتی ہیں کہ رسول اللہ صلی اللہ علیہ وسلم ہم ازواج کی باری مقرر کرنے میں کسی کو ترجیح نہ دیتے تھے۔ شاذ ہی ایسا دن ہوتا کہ آپ تمام ازواج کے پاس نہ جاتے، مگر قربت اس کی اختیار کرتے جس کی باری ہوتی اور وہیں ٹھیک جاتے۔ سن رسیدہ ہونے کے بعد، آپ کی مفارقت سے بچنے کے لیے سودہ نے کہا: یادِ رسول اللہ، میری باری عائشہ کو دے دیجئے۔ آپ اس پر راضی ہو گئے (ابوداؤد، رقم ۲۱۳۵۔ السنن الکبریٰ، رقم ۱۳۲۳۸)۔ مسندر ک حاکم، رقم ۲۷۶۰۔ المجمع الاوست، طرانی، رقم ۵۲۵۴)۔ البانی نے ابوداؤد کی روایت کو صحیح قرار دیا ہے۔ حضرت عائشہ فرماتی ہیں کہ میں نے سودہ کے علاوہ کوئی عورت نہیں دیکھی کہ میرا اس کے طور طریقے اختیار کرنے کو دل چاہے (اصل الفاظ: میں اس کا قالب اختیار کر لوں)، مگر ان میں بھی تندی تھی۔ جب وہ بوڑھی ہو گئیں تو نبی صلی اللہ علیہ وسلم کے پاس اپنی باری کا دن حضرت عائشہ کو دے دیا۔ چنانچہ آپ حضرت عائشہ کے ہاں دون قیام فرماتے، ایک دن ان کا اور ایک حضرت سودہ کا (مسلم، رقم ۳۶۱۹۔ احمد، رقم ۲۲۳۹۵۔ السنن الکبریٰ، یہقی، رقم ۳۲۱۱)۔ صحیح ابن حبان، رقم ۲۲۱۱)۔

رسول اللہ صلی اللہ علیہ وسلم کسی سفر کا ارادہ کرتے تو اپنی ازدواج کے مابین قرعد اندازی فرماتے۔ جن کے نام قرعد نکلتا انھیں ہی اپنے ساتھ لے جاتے۔ آپ نے ہر زوجہ کے لیے ایک دن ایک رات کی باری مقرر کر کھی تھی، سوائے حضرت سودہ کے، جنہوں نے (کچھ عرصہ گزرنے کے بعد) دون رات کی اپنی باری حضرت عائشہ کو ہبہ کر دی تھی۔ اس سے ان کا مقصد رسول اللہ صلی اللہ علیہ وسلم کی رضا حاصل کرنا تھا (بخاری، رقم ۲۵۹۳۔ ابو داؤد، رقم ۲۱۳۵۔ احمد، رقم ۲۲۸۵۹۔ السنن الکبریٰ، رقم ۱۵۱۳۰)۔

نبی صلی اللہ علیہ وسلم نے حضرت سودہ کو چھوڑنے کا ارادہ کیا تو حضرت ابو بکر اور حضرت عمر کو گواہ بنانے کے لیے بلا یا۔ تب حضرت سودہ نے کہا: مجھے دنیا میں اس کے سوا کوئی رغبت نہیں کہ روز قیامت میرا حشر آپ کی ازدواج کے ساتھ ہو اور مجھے بھی وہی اجر ملے گا (المجمع الکبیر، طرانی، رقم ۱۹۵۸۲)۔

رسول اللہ صلی اللہ علیہ وسلم نے حضرت سودہ کو ایک طلاق دے دی تو انہوں نے اپنے کپڑے سمیٹنے اور آپ کے نماز کے لیے جانے والے راستے پر بیٹھ گئیں اور کہا: مجھے مردوں کی خواہش نہیں رہتی، لیکن میں چاہتی ہوں کہ روز قیامت مجھے آپ کی ازدواج کے ساتھ اٹھائے۔ آپ نے ان کی درخواست مان کر رجوع کر لیا اور ان کی باری کا دن حضرت عائشہ کو دے دیا (السنن الکبریٰ، یہقی، رقم ۱۳۲۳۵)۔ اس حدیث کے ایک راوی احمد بن عبد الجبار عطاردی کو ضعیف قرار دیا گیا ہے۔

نبی صلی اللہ علیہ وسلم نے حضرت سودہ کو کنایۃ طلاق دی، آپ نے فرمایا: اپنی عدت شمار کرو۔ چنانچہ وہ ایک رات

آپ کی راہ میں بیٹھ گئیں اور گزارش کی: یا رسول اللہ، مجھے مردوں کی چاہت نہیں رہی۔ میں تو چاہتی ہوں کہ آپ کی ازواج کے ساتھ اٹھائی جاؤں اس لیے آپ رجوع فرمائیں۔ آپ نے رجوع کر لیا (الطبقات الکبریٰ، رقم ۲۱۱۹)۔

نبی صلی اللہ علیہ وسلم نے حضرت سودہ کو طلاق کا پیغام بھجا تو وہ جھر عائشہ کی طرف جانے والے راستے پر بیٹھ گئیں۔ آپ کو دیکھا تو التجاکی میں آپ کو اس اللہ کا واسطہ دے کر پوچھتی ہوں جس نے آپ پر اپنی کتاب نازل کی اور آپ کو مخوق میں سے منتخب کر کے نبی بنایا، آپ نے مجھے کیوں طلاق دی؟ کیا مجھ میں کوئی عیب ہے یا کسی رنجش کا آپ کو غصہ ہے؟ آپ نے فرمایا: نہیں۔ تب حضرت سودہ نے عرض کیا: میں بوڑھی ہو گئی ہوں اور مردوں کی خواہش نہیں رہی۔ میں چاہتی ہوں کہ روز قیامت آپ کی ازدواج کے ساتھ میرا حشر ہو۔ آپ نے رجوع فرمایا تو انہوں نے کہا: میں اپنی دن رات کی باری رسول اللہ صلی اللہ علیہ وسلم کی محبت میں عائشہ کو دیتی ہوں (الطبقات الکبریٰ، رقم ۲۱۱۹)۔

محمد صالح المنجد نے حضرت علی کا یہ قول نقل کیا ہے کہ جب میں تمھیں رسول اللہ صلی اللہ علیہ وسلم کی کوئی حدیث سناؤں تو ان معنوں کا گمان رکھو جو آپ کے منصب کے شایان شان ہوں، آپ کی بتائی ہوئی راہ ہدایت کے موافق ہوں اور آپ کے کامل تقویٰ سے مناسبت رکھتے ہوں (ابن ماجہ، رقم ۲۰)۔

### فتح خیر

۷۵: حضرت سودہ نے جنگ خیر میں رسول اللہ صلی اللہ علیہ وسلم کے ساتھ شرکت کی۔ فتح کے بعد آپ نے خیر سے حاصل ہونے والے غل اور پھل کا نصف ہر سال اسلامی حکومت کو دینے کا معابدہ فرمایا۔ چنانچہ آپ اس میں سے حضرت سودہ اور تمام ازدواج کو اسی (۸۰) و سق کھجوریں (ایک و سق = ۲۰ صاع، ایک صاع = ۲ کلو۔ ایک و سق = ۲۵۲ کلو) اور بیس و سق جو (یا گندم) عطا کرتے۔ حضرت عمر نے اپنے عہد حکومت میں (یہودیوں کو جلاوطن کرنے کے بعد) خیر کی سرز میں بانٹی تو ازدواج مطہرات کو اختیار دیا کہ اراضی اور کنوں لے لیں یا پہلے کی طرح غلہ حاصل کرتی رہیں۔ حضرت سودہ اور کچھ ازدواج نے و سق انتخاب کیے، جب کہ حضرت عائشہ اور حضرت حفصہ نے اراضی اور پانی لینا پسند کیا (بخاری، رقم ۲۳۲۸۔ احمد، رقم ۲۳۷۸)۔

### ازدواج مطہرات کا باہمی تعلق

حضرت عائشہ مزید بیان کرتی ہیں کہ نبی صلی اللہ علیہ وسلم شب باشی اپنی ازدواج میں تقسیم کرتے تھے اور

اس میں عدل سے کام لیتے تھے۔ آپ فرماتے تھے: اے اللہ، میری یہ تقسیم اس امر میں ہے جو میرے دائرۂ اختیار میں ہے۔ محبت و میلان میں مجھے ملامت نہ کرنا جو تیرے اختیار میں ہے اور میرے بس سے باہر ہے (ترمذی، رقم ۱۱۳۰۔ نسائی، رقم ۳۹۵۔ اہن ماجہ، رقم ۱۷۱۔ احمد، رقم ۱۱۱۵۲۔ متدرک حاکم، رقم ۲۷۲)۔

ایک بار ازواج مطہرات نے نبی صلی اللہ علیہ وسلم سے سوال کیا کہ ہم میں سے کون سب سے پہلے آپ سے آئے ملے گی؟ فرمایا: تم میں سے سب سے زیادہ لمبے ہاتھوں والی۔ ازواج نے ایک چھٹری پکڑی اور اپنے اپنے ہاتھوں کی پیالیش کرنے لگیں۔ حضرت سودہ سب سے لمبے ہاتھوں والی نکلیں۔ حضرت زینب بنت جحش کا انتقال ہوا تو انھیں یہ فرمان نبوی سمجھ میں آیا کہ ہاتھ لمبے ہونے کا مطلب زیادہ صدقہ و خیرات کرنا ہے۔ حضرت زینب کو صدقہ و انفاق کرنا بہت پسند تھا (بخاری، رقم ۱۳۲۰۔ مسلم، رقم ۲۳۹۸۔ نسائی، رقم ۲۵۴۲۔ احمد، رقم ۲۳۸۹۹۔ متدرک حاکم، رقم ۶۷۲)۔ دوسری روایت کے مطابق سب سے پہلے حضرت سودہ نے انتقال کیا (صحیح ابن حبان، رقم ۳۳۱۵) اسے درست نہیں مانا گیا۔

حضرت عائشہ فرماتی ہیں: ازواج مطہرات دو گروپوں میں منقسم تھیں۔ ایک گروپ میں حضرت عائشہ، حضرت حفصہ، حضرت صفیہ اور حضرت سودہ تھیں، دوسرے گروپ میں حضرت ام سلمہ، حضرت میمونہ اور بقیہ ازواج شامل تھیں (بخاری، رقم ۲۵۸۱)۔

حضرت حفصہ کی باندی حضرت خلیسہ (رزینہ، طبرانی) بیان کرتی ہیں: ایک بار حضرت حفصہ حضرت عائشہ سے ملنے آئیں، وہ باتوں میں مشغول تھیں کہ حضرت سودہ آئی دکھائی دیں۔ انھوں نے یمنی قمیں پہن رکھی تھی اور ان کی چادر پر گوشہ ہائے چشم کی جگہ ایلو اور زعفران کے دودا رے لگے ہوئے تھے۔ حضرت حفصہ نے کہا: رسول اللہ صلی اللہ علیہ وسلم اچانک آئیں گے تو اور یہ ہمارے نیچے چمکتی دمکتی ہوں گی، آج میں ان کی زینب و زینت خراب کر کے رہوں گی۔ حضرت عائشہ نے کہا: حفصہ، اللہ سے ڈر و اللہ کا خوف کرو۔ اونچا سننے کی وجہ سے حضرت سودہ کو حضرت حفصہ کی سمجھنے آئی تو انھوں نے دوبارہ کہا: سودہ، کیا تمھیں بتا ہے کہ کاناد جاں ظاہر ہو گیا ہے۔ حضرت سودہ یہ سن کر گھبرا گئیں اور پوچھا: میں کہاں چھپوں؟ حضرت حفصہ نے کہا: اس خیمے میں چل جاؤ۔ کھجور کے پتوں اور ٹہنیوں سے بنے ہوئے اس خیمے میں لوگ ہانڈیاں پکاتے تھے اور اس میں جائے لگے ہوئے تھے۔ رسول اللہ صلی اللہ علیہ وسلم تشریف لائے تو دونوں اس قدر زور سے ہنس رہی تھیں کہ ان سے بات نہیں ہو پا رہی تھی۔ آپ نے پوچھا: یہ ہنسی کس بات کی ہے؟ انھوں نے خیمے کی طرف اشارہ کیا۔ آپ اندر داخل ہوئے تو حضرت سودہ کو کانپتے ہوئے پایا۔ پوچھا: تمھیں کیا ہوا؟ انھوں نے سوال کیا: یہ رسول اللہ، کیاد جاں کل

آیا ہے؟ آپ نے جواب فرمایا: نہیں۔ تب آپ نے انھیں ہاتھ پکڑ کر نکالا اور ان کے کپڑوں سے مٹی اور جالا جھاڑا (المعجم الکبیر، طبرانی، رقم ۲۰۱۶۸۔ مندرجہ بیانی، رقم ۷۱۵۵)۔

## حضرت حفصہ سے شکر رنجی

نبی صلی اللہ علیہ وسلم عصر کی نماز پڑھا کر اپنی اذواج کے پاس جاتے تو کسی ایک سے قربت بھی اختیار کرتے۔ ایک بار آپ حضرت حفصہ کے پاس گئے تو معمول سے زیادہ وقت ٹھیکرے۔ اس پر حضرت عائشہ کو رشک آیا۔ انھوں نے کھونج لگایا تو پتا چلا کہ حضرت حفصہ کو ان کے قبیلے کی ایک خاتون نے شہد کا کپا تھے میں دیا ہے اور انھوں نے اس میں سے ایک گھونٹ آپ کو بھی پلا یا ہے۔ اس پر حضرت عائشہ نے ایک چال چلی، انھوں نے حضرت سودہ سے کہا: نبی صلی اللہ علیہ وسلم تمہارے قریب آئیں تو کہنا: کیا آپ نے مغافر تناول کیا ہے؟ آپ کہیں گے: نہیں، تو کہنا کہ مجھے آپ کے پاس سے یہ بوسی آ رہی ہے؟ آپ فرمائیں گے: مجھے حفصہ نے شہد پلا یا ہے تو کہنا کہ شہد کی کمی نے عرف درخت چوسا ہو گا۔ مغافر (گندہ بروزہ یافیر و زہ) وہ گوند ہے جو جاز کے (بول سے لئے جلتے) ایک کانٹے دار درخت عرفط سے نکلتا ہے اور اس میں کچھ بساند ہوتی ہے۔ شہد کی کمکیاں اس درخت پر بھی بیٹھتی ہیں۔

حضرت عائشہ نے حضرت صفیہ سے کہا: تم بھی یہی کچھ کہنا۔ چنانچہ رسول اللہ صلی اللہ علیہ وسلم جب حضرت سودہ کے حجرے میں تشریف لائے تو انھوں نے یہ طے شدہ گفتگو کی، پھر حضرت عائشہ کے ہاں آئے تو انھوں نے بھی وہی مکالمہ دھرائے۔ جب آپ حضرت صفیہ کے گھر گئے تو یہی باتیں آپ کو سننے کو ملیں۔ یہ سن کر آپ کو اچھا نہ لگا، کیونکہ آپ ہمیشہ خیال رکھتے تھے کہ وہن مبارک یا کپڑوں سے بدبو نہ آئے۔ فرمایا: میں نے مغافر نہیں، زینب کے ہاں شہد کھایا ہے۔ قسم کھاتا ہوں کہ آئندہ کبھی نہیں کھاؤں گا، لیکن تم یہ بات کسی کو مت بتانا۔ اگلے روز آپ حضرت حفصہ کے ہاں گئے تو انھوں نے پوچھا: میں آپ کو شہد نہ دوں؟ فرمایا: مجھے اس کی چند اس ضرورت نہیں۔ حضرت سودہ نے کہا کہ ہم رسول اللہ صلی اللہ علیہ وسلم کو روکنے میں کامیاب ہو گئے تو حضرت عائشہ نے انھیں چپ رہنے کو کہا۔ اس موقع پر وحی الی نازل ہوئی: يَا أَيُّهَا النَّبِيُّ لَمْ تُحَرِّمْ مَا أَحَلَّ اللَّهُ لَكَ تَبَتَّغِي مَرْضَاتَ أَرْوَاحِكَ ۝ وَاللَّهُ عَفُورٌ رَّحِيمٌ۔ قَدْ فَرَضَ اللَّهُ لَكُمْ تَحْلِلَةً أَيْمَانِكُمْ ۝ وَاللَّهُ مَوْلَكُمْ وَهُوَ الْعَلِيُّمُ الْحَكِيمُ، ”اے نبی، آپ اپنی بیویوں کی خوشی چاہنے کے لیے اس شے کو حرام کیوں ٹھیک رہتے ہیں جو اللہ نے آپ کے لیے حال کی ہے، اللہ معاف کرنے والا، رحم فرمانے والا

ہے۔ اللہ نے آپ کے لیے قسموں کی پابندی سے نکلنے کا کفارہ فرض کر دیا ہے، اللہ ہی آپ کا مولا ہے اور وہی جانتے والا، حکمت والا ہے” (التحریم ۱: ۲۶۔ بخاری، رقم ۳۹۱۲، ۵۲۶۸۔ مسلم، رقم ۷۰۷۶۔ ابو داؤد، رقم ۳۷۱۲۔ نسائی، رقم ۳۲۵۰۔ احمد، رقم ۲۲۳۱۶۔ السنن الکبریٰ، بیہقی، رقم ۱۵۰۸۱۔ مندرجہ ذیل، رقم ۳۸۹۳)۔

## مخش کو گھر میں نہ آنے دو

حضرت سعد بن ابی و قاص نے مکہ میں ایک عورت کو نکاح کا پیغام دیا اور کہا: کاش، کوئی ہو جس نے اسے دیکھا ہو اور مجھے اس کے بارے میں بتائے۔ ہیئت نامی ایک مخشنے کہا: میں اس کے بارے میں بتاتا ہوں: جب وہ آگے کو چلتی جاتی ہے تو اس کے پیٹ پر چھ بل پڑتے ہیں اور واپس مرتی ہے تو یہ بل چار ہو جاتے ہیں۔ نبی صلی اللہ علیہ وسلم پاس سن رہے تھے، فرمایا: مجھے یہ بر الگا ہے، میرا خیال ہے یہ عورتوں کے معاملات جانتا ہے۔ ہیئت مکہ میں حضرت سودہ کے پاس آیا کرتا تھا، لیکن آپ نے منع فرمادیا۔ جب مدینہ آیا تو آپ نے اسے شہر بدر کر دیا۔ وہ مکہ کے قرب میں بیان بیدار میں رہنے لگا۔ عہد فاروقی تک وہ مدینہ نہ آسکا، فاقول کی نوبت آگئی تو حضرت عمر نے جمعہ کے روز مدینہ آنے کی اجازت دے دی اور اسے خیرات مل جاتی (ابوداؤد، رقم ۳۱۰، ۳۱۱۰۔ مندرجہ ذیل، رقم ۷۵۸)۔

## حضرت سودہ اور حجاب کا حکم

۱۵: امہات المونین قضاۓ حاجت کے لیے رات کے وقت مدینہ سے باہر واقع مقام مناصح جایا کرتی تھیں۔ حضرت عمر بنی صلی اللہ علیہ وسلم سے کہتے رہے: اپنی ازاوج کو پرداز کرائیں، لیکن آپ نے کوئی حکم ارشاد نہ کیا۔ ایک دن حضرت سودہ جو دراز قد تھیں، عشاء کے وقت نکلیں تو حضرت عمر پکارے: سودہ، ہم نے آپ کو پیچان لیا ہے۔ ان کی خواہش تھی کہ پردے کا حکم نازل ہو، چنانچہ اللہ کی طرف سے آیت حجاب نازل ہوئی: ﴿يَا أَيُّهَا النَّٰٰئِيْلُ قُلْ لَا زَوْجَكَ وَبَنِيْتَكَ وَنِسَاءَ الْمُؤْمِنِيْنَ يُدِينِيْنَ عَلَيْهِنَّ مِنْ جَلَالِيْبِيْهِنَّ ذُلْكَ أَدْنَى أَنْ يُعْرَفُنَ فَلَا يُؤْذَيْنَ وَكَانَ اللَّهُ غَفُورًا رَّحِيمًا﴾، ”اے نبی اپنی بیویوں، بیٹیوں اور اہل ایمان کی بیویوں کو پدیدیت کر دیجیے کہ وہ اپنے اپنی بڑی چادروں کے گھوگٹ لٹکایا کریں۔ یہ زیادہ موزوں طریقہ ہے تاکہ وہ پیچان لی جائیں اور ان کو تنگ نہ کیا جائے۔ اللہ بہت بخشنے والا، بہت مہربان ہے“ (الاحزاب ۳۳: ۵۹۔ بخاری، رقم ۱۳۶۴۔ مسلم، رقم ۲۲۵۔ احمد، رقم ۲۵۸۲۶۔ السنن الکبریٰ، بیہقی، رقم ۱۳۵۰۵)۔

جب کا حکم نازل ہونے کے بعد حضرت سودہ رفع حاجت کے لیے نکلیں۔ وہ بھاری بھر کم تھیں۔ جو انھیں  
جانتا تھا، اس سے پوچھیدہ نہیں رہ سکتی تھیں۔ حضرت عمر نے انھیں دیکھ لیا اور کہا: سودہ، واللہ آپ اپنے آپ کو ہم  
سے چھپا نہیں سکتیں، دیکھیے تو آپ کس طرح باہر نکلی ہیں۔ چنانچہ وہ اتنے پاؤں والپیں آگئیں۔ رسول اللہ صلی اللہ  
علیہ وسلم حضرت سودہ کے حجرے میں رات کا کھانا تناول فرمائے تھے اور آپ کے ہاتھوں میں ہڈی تھی۔ حضرت  
سودہ نے بتایا: میں رفع حاجت کے لیے نکلی تھی کہ عمر نے مجھ سے یہ باتیں کیں۔ اسی وقت آپ پروجی کا نزول  
شروع ہو گیا، جب کہ ہڈی آپ کے ہاتھ میں رہتی۔ وہی ختم ہونے کے بعد آپ نے فرمایا: تمھیں قضاۓ حاجت  
کے لیے باہر جانے کی اجازت دے دی گئی ہے (بخاری، رقم ۲۹۵۷۔ مسلم، رقم ۱۹۵۷۔ احمد، رقم ۲۹۲۹۰۔  
السنن الکبریٰ، یہقی، رقم ۱۳۵۰۔ صحیح ابن حبان، رقم ۱۳۰۹۔ مسند ابو یعلیٰ، رقم ۲۹۳۳۔)

### سو تیلے بھائی سے جاب

حضرت سعد بن ابی و قاص کے بھائی عتبہ نے ان کو وصیت کر رکھی تھی کہ زمعہ کی باندی کا بیٹا تم لے لینا،  
کیونکہ وہ میری اولاد ہے۔ مکہ فتح ہوا تو حضرت سعد نے بچہ پکڑا اور کہا: یہ میرا بھیتباہے، لیکن حضرت عبد بن زمعہ  
کھڑے ہو گئے اور کہنے لگے: یہ میرا بھائی اور میرے باپ کی باندی کی اولاد ہے، اس کے بستر پر پیدا ہوا ہے۔ پھر  
دونوں یہ قضیہ نبی صلی اللہ علیہ وسلم کے پاس لے گئے۔ آپ نے بچے کو بغور دیکھا، وہ عتبہ سے گھری مشاہدہ  
رکھتا تھا، پھر بھی فرمایا: عبد بن زمعہ یہ تیرے پاس رہے گا، کیونکہ اس نے تیرے باپ کے بستر پر جنم لیا ہے۔  
آپ نے یہ اصول بھی ارشاد کیا: بچہ اس کا ہو گا جس کے بستر پر پیدا ہوا اور زانی کو پھر پڑیں گے۔ آپ نے  
ام المومنین حضرت سودہ بنت زمعہ کو اس کے سامنے جانے سے روک دیا، کیونکہ وہ بچے کی عتبہ سے مشاہدہ  
دیکھ کر جان سکتی تھیں کہ وہ ان کا بھائی نہیں۔ چنانچہ آپ کے فرمان کے مطابق حضرت سودہ نے اسے کبھی نہ  
دیکھا (بخاری، رقم ۲۰۵۳، ۲۰۵۳۔ مسلم، رقم ۳۶۰۳۔ ابو داؤد، رقم ۲۷۳۔ نسائی، رقم ۱۵۱۵۔ ابن ماجہ،  
رقم ۲۰۰۴۔ موطا مالک، رقم ۱۵۸۸۔ احمد، رقم ۲۲۹۷۔ السنن الکبریٰ، یہقی، رقم ۱۵۳۷۔) دوسری روایت  
میں وضاحت ہے کہ بچہ زمعہ کی میراث کا حق دار ہو گا (السنن الکبریٰ یہقی، رقم ۱۱۳۶۶۔ مسند رک حاکم، رقم  
۲۰۳۸۔ مسند ابو یعلیٰ، رقم ۲۸۰۔)

### حجۃ الوداع

۱۰: حضرت عائشہ فرماتی ہیں: ہم مزدلفہ کے تو سودہ نے رسول اللہ صلی اللہ علیہ وسلم سے لوگوں کی بھیڑ

ہونے سے پہلے رمی جبرات کے لیے جانے کی درخواست کی۔ ان کے جسم اور سست رو ہونے کی وجہ سے آپ نے اجازت مرحمت فرمادی۔ چنانچہ وہ ازدحام ہونے سے پہلے منی چلی گئیں۔ ہم نے صحیح تک قیام کیا، پھر آپ کے ساتھ نکلے۔ میں بھی سودہ کی طرح آپ سے اجازت لے لیتی تو مجھے ہر خوشی سے زیادہ خوشی ہوتی (بخاری، رقم ۱۲۸۱۔ مسلم، رقم ۳۰۹۸۔ نسائی، رقم ۳۰۵۲۔ ابن ماجہ، رقم ۳۰۲۔ احمد، رقم ۲۵۳۱۲۔ السنن الکبریٰ، بیہقی، رقم ۹۵۱۲۔ صحیح ابن حبان، رقم ۳۸۷۲)۔ دوسری روایت کے مطابق آپ نے ام المومنین حضرت ام سلمہ کو بھی ایسی اجازت دی تھی (ابوداؤد، رقم ۱۹۲۲)۔

رسول اللہ صلی اللہ علیہ وسلم نے اپنی ازوanon کے ساتھ جمیع الوداع ادا کرنے کے بعد ارشاد فرمایا: یہ حج ہے، پھر گھروں میں (اصل الفاظ: چٹائیوں کی پشت پر) بیٹھنا ہے۔ حضرت سودہ بنت زمعہ اور حضرت زینب بنت جوش نے رسول اللہ صلی اللہ علیہ وسلم کے اس فرمان کے الفاظ کو مد نظر رکھا، چنانچہ بقیہ زندگی دونوں گھر میں محصور رہیں۔ فرماتی تھیں: واللہ، رسول اللہ صلی اللہ علیہ وسلم کے ارشاد کے بعد ہمیں کوئی سواری حرکت میں نہ لائے گی (احمد، رقم ۱۵۳۷۔ مسند ابو یعلیٰ، رقم ۱۵۳۷)۔ یہ تاویل نبی صلی اللہ علیہ وسلم کی ان دو بیویوں کی تھی، جب کہ باقی ازوanon مطہرات کہتی تھیں: حج اب ان پر فرض نہیں رہا، نفلی حج، البتہ وہ کر سکتی ہیں۔ حضرت عائشہ اس فرمان نبوی کا حوالہ دیتی تھیں: بہترین جہاد حج مبرور ہے (بخاری، رقم ۱۵۲۰۔ السنن الکبریٰ، بیہقی، رقم ۱۷۸۰۵۔ مسند ابو یعلیٰ، رقم ۱۷۴۳)۔ حضرت عمر نے اپنے عہد خلافت کی ابتداء میں امہات المومنین کو حج کرنے سے روکا، لیکن آخری دور میں اجازت دے دی۔ خلیفہ سوم حضرت عثمان تو ان کو خود حج پر لے کر گئے۔

### وفات

حضرت سودہ نے ۲۳ھ میں، عہد فاروقی کے آخر میں اسی (۸۰) سال کی عمر میں وفات پائی۔ حضرت عمر فاروق نے نماز جنازہ پڑھائی۔ دوسری روایت، میں جسے درست نہیں مانا گیا، ان کا سن وفات عہد معاویہ میں شوال ۵۲ھ بتایا گیا ہے۔ حضرت عبد اللہ بن زبیر نے حضرت سودہ کی وفات کے بعد ان کا جگرہ خرید لیا، حضرت عائشہ نے بھی اپنا جگرہ اپنے بھانجے حضرت ابن زبیر کے نام و صیت کر دیا (السنن الکبریٰ، بیہقی، رقم ۱۱۸۱)۔

### خواص و صفات

‘سودہ’ کے لفظی معنی ‘سیاہی ماکل سطح مرتفع’ کے ہیں اور ‘زمعہ’ چھوٹے ٹیلے یا چھوٹی وادی کو کہا جاتا ہے۔ حضرت سودہ اونچا سنتی تھیں۔ ان کے مزاج میں تیزی تھی، غصہ جلد آتا اور فور آفر و ہو جاتا۔

حضرت سودہ کثرت سے نوافل ادا کر تیں اور روزے رکھتی تھیں۔

حضرت سودہ کو دنیاوی جاہ و حشم سے رغبت نہ تھی۔ رسول اللہ صلی اللہ علیہ وسلم کی تربیت نے مزید استغنا پیدا کر دیا۔ چنانچہ وہ سخاوت و فیاضی کے بلند مرتبے پر فائز ہو گئیں۔ ایک مرتبہ امیر المومنین حضرت عمر نے درہموں سے بھری تھیلی بھیجی۔ پوچھا: اس میں کیا ہے؟ بتایا گیا کہ اس میں دراہم ہیں۔ فرمایا: یہ تو بھوروں کا توڑا لگتا ہے، یہ کہہ کر تھیلی اٹی اور تمام دراہم غربا میں بھوروں کی طرح بانٹ دیے (الطبقات الکبریٰ، رقم ۲۱۱۹)۔

حضرت سودہ دست کاری میں مہارت رکھتی تھیں، طائف کی کھالیں خود بناتیں اور اس کی آمد فی راہ خدا میں خرچ کر دیتی تھیں۔

حضرت سودہ کے مزاج میں جلال کے ساتھ حس مزاح و ظرافت بھی پائی جاتی تھی۔ کبھی نبی صلی اللہ علیہ وسلم کو ہنسانے کے لیے عام روشن سے مختلف طرح چل کر دکھاتیں۔ ایک رات آپ کے ساتھ قیام اللیل میں کھڑی ہو گئیں اور کہا: آپ نے اتنا مبارکوں فرمایا کہ مجھے یوں لگا کہ میری نکیر پھوٹ پڑے گی اور اپنے ناک کو سہلانے لگیں، اس پر آپ بہت مسکراتے (الطبقات الکبریٰ، رقم ۲۱۱۹)۔

### روایت حدیث

حضرت سودہ بنت زمعہ نے نبی صلی اللہ علیہ وسلم سے پانچ احادیث روایت کیں، ان میں سے ایک بخاری میں موجود ہے۔ ان سے اقوال رسول حضرت عبد اللہ بن عباس اور حضرت محبیٰ ابن عبد اللہ النصاری نے روایت کیے۔ ابو داؤد، نسائی اور مسند احمد میں بھی ان کی مردویات شامل کی گئیں۔

### چند مشہور روایات

بخاری بکری مرگی توہم نے اس کی کھال دباغت کی اور اس میں نبیذ بنا تے رہے، حتیٰ کہ وہ سوکھی مشک بن گئی (بخاری، رقم ۲۶۸۶۔ نسائی، رقم ۳۲۴۵۔ احمد، رقم ۳۰۲۶۔ السنن الکبریٰ، بیہقی، رقم ۵۲۔ لمجمیع الکبیر، طبرانی، رقم ۱۹۵۹)۔

ایک آدمی نے رسول اللہ صلی اللہ علیہ وسلم سے عرض کیا: میرا باپ بوڑھا ہے، جو ادا نہیں کر سکتا تو آپ نے سوال فرمایا: اگر تیرے باپ پر قرض ہوتا اور توادا کرتا تو تیری طرف سے قبول ہو جاتا؟ اس کے ہاں کہنے پر فرمایا: اللہ بہتر رحم کرنے والا ہے۔ اپنے باپ کی طرف سے حج کر لے (احمد، رقم ہاں ۲۷۳۱۔ السنن الکبریٰ، بیہقی، رقم ۸۶۳۳۔ لمجمیع الکبیر، طبرانی، رقم ۱۹۵۹۔ صحیح ابن حبان، رقم ۱۲۸۱۔ مسند ابو یعلیٰ، رقم ۲۸۱۲)۔

مطالعه مزید: السیرة النبویة (ابن هشام)، الطبقات الکبریٰ (ابن سعد)، جمل من انساب الاشراف (بلاذری)، تاریخ الامم والملوک (طبری)، الاستیعاب فی معرفة الصحابة (ابن عبد البر)، الکامل فی التاریخ (ابن اثیر)، اسد الغابۃ فی معرفة الصحابة (ابن اثیر)، تہذیب الکمال فی اسماء الرجال (مزی)، تاریخ الاسلام (ذهبی)، سیر اعلام النبلاء (ذهبی)، البداییہ والنہجیہ (ابن کثیر)، الاصابة فی تمییز الصحابة (ابن حجر)، Wikipedia.